

- विवाहं कारयामास दमयन्त्या नलस्य च ॥४०॥
 उथ तत्र यथाकामं नैषधो द्विपदां वरः ।
 भीमेन समनुज्ञातो जगाम नगरं स्वकम् ॥४१॥
 अतीव मुदितो राजा भ्राजमानोऽश्रुमानिव ।
 5 अरञ्जयत्प्रजा वीरो धर्मेण परिपालयन् ॥४२॥
 ईजे चाप्यश्वमेधेन ययातिरिव नाहुषः ।
 अन्यैश्च बहुभिर्धीमान्क्रतुभिश्चाप्नदक्षिणैः ॥४३॥
 पुनश्च रमणीयेषु वनेषूपवनेषु च ।
 दमयन्त्या सह नलो विजहारामरोपमः ॥४४॥
 10 जनयामास च नलो दमयन्त्यां महामनाः ।
 इन्द्रसेनं सुतं चापि इन्द्रसेनां च कन्यकाम् ॥४५॥
 एवं स यजमानश्च विहरंश्च नराधिपः ।
 ररक्ष वसुसंपूर्णां वसुधां वसुधाधिपः ॥४६॥

॥ इति नलोपाख्याने पञ्चमः सर्गः ॥५॥

॥ अथ हितोपदेशः ॥

II.

श्रुतो हितोपदेशो ऽयं पाटवं संस्कृतोक्तिषु ।
 वाचां सर्वत्र वैचित्र्यं नीतिविद्यां ददाति च ॥
 अजरामरवत्प्राज्ञो विद्यामर्थं च चिन्तयेत् ।
 गृहीत इव केशेषु मृत्युना धर्ममाचरेत् ॥